

20 ta' Jannar, 1995

Imhallef:-

Onor. Vincent Degaetano LL.D.

Il-Pulizija

*versus*

Francis Scicluna

**Sospensjoni ta' l-Esekuzzjoni ta' Sentenza**

*Il-ġurisprudenza pparifikat, bhala massima generali, il-mankanza tat-talba għas-sospensjoni ta' l-esekuzzjoni tas-sentenza skond l-artikolu 416 ma' l-akkwixxjenza, liema akkwixxjenza hija in konflitt mal-volonta' li wiehed jappella. Għal din ir-regola, però', il-Qorti rrikonoxxiet*

*ċerti eċċezzjonijiet; eż. il-każ ta' meta l-Qorti tkun sodisfatta li t-talba għas-sospensjoni tkun effettivament għet mitluba iżda ma għietx debitament irregistrata fl-atti.*

Il-Qorti:-

Rat l-imputazzjonijiet miġjuba kontra Francis Scicluna talli (1) fis-17 ta' Ġunju, 1994 għall-habta ta' 12 p.m. kiser il-buon ordni u l-paċi pubblika bl-ghajjat u għied; (2) hebb mingħajr ma darab għal Marika Vassallo; (3) dejjaq bi hsejjes u storbju minn għol-garaxx tiegħu li jinsab fi Triq l-Aħwa Zammit, Hal Qormi;

Rat is-sentenza tal-Qorti tal-Maġistrati (Malta) tat-28 ta' Ġunju, 1994 li biha dik il-Qorti sabet lill-imsemmi Francis Scicluna ħati ta' l-ewwel u tat-tielet imputazzjoni, iżda liberatu mit-tieni imputazzjoni u kkundannatu hmistax-il lira ammenda;

Rat ir-rikors ta' appell ta' l-imsemmi Francis Scicluna, minnu pprezentat fil-11 ta' Lulju, 1994 li bih talab ir-revoka tas-sentenza hawn aktar 'l fuq imsmemija in kwantu sabitu ħati ta' l-ewwel u tat-tielet imputazzjonijiet u li konsegwentement jigi liberat minn kull imputazzjoni u piena;

Rat l-atti kollha tal-kawża; semgħet il-provi u t-trattazzjoni tal-partijiet; ikkunsidrat:

Illi l-ewwel haġa li trid tiġi deċiża f'din il-kawża hi jekk l-appell hux wieħed regolari jew le u dana minħabba l-fatt li mill-atti ma jirriżultax li l-appellant, allura imputat, talab u ottjena s-sospensjoni ta' l-esekuzzjoni tas-sentenza skond l-artikolu 416 tal-Kodiċi Kriminali. Fuq dan il-punt il-Qorti tat l-opportunita' lill-

partijiet jaghmlu noti ta' sottomissjonijiet. L-appellant ipprezenta n-nota tiegħu fit-28 ta' Novembru, 1994 u din għiet innotifikata fl-istess gurnata lill-Avukat Ġenerali, li pero' baqa' ma' għamel ebda nota min-naħa tiegħu;

Fuq din il-kwistjoni il-Qorti tosserva dan li ġejj:

M'hemmx dubbju li l-ġurisprudenza ta' din il-Qorti ipparifikat, bħala massima ġenerali, il-mankanza tat-talba għas-sospensjoni ta' l-esekuzzjoni tas-sentenza skond l-artikolu 416 ma' l-akkwixxjenza, liema akkwixxjenza hija in konflitt mal-volonta' li wieħed jappella. F'dan is-sens din il-Qorti tagħmel riferenza għas-segwentijiet sentenzi: **Il-Pulizija vs Moses Bugeja u Edward Grech**, App. Krim. 28/1/94, **Il-Pulizija vs Franġisk Borg**, 18/1/41, Vol. XXXI.IV.391, **Il-Pulizija vs Alfred Ancilleri u John Cauchi**, App. Krim. 10/12/92, **Il-Pulizija vs Mario Mifsud**, App. Krim. 5/5/94, **Il-Pulizija vs Paul Bugeja**, App. Krim. 30/5/94, u **Il-Pulizija vs Francis Micallef**, App. Krim. 5/7/94. Pero' għal din ir-regola din il-Qorti irrikonoxxiet ċerti eċċezzjonijiet. Hekk, per eżempju, fis-sentenza fil-kawża fl-ismijiet **Il-Pulizija vs Mario Mifsud**, ġa' ċitata, din il-Qorti rriteniet li l-mankanza ta' talba għas-sospensjoni ma kinitx ta' ostakolu għal dak l-appell limitatament għall-piena ta' prigionerija sospiza. Hekk ukoll fis-sentenza preliminari tagħha tas-7 ta' Ottubru, 1994 fil-kawża fl-ismijiet **Il-Pulizija vs Joseph Farrugia**, fejn l-appellant, wara li kien instab hati mill-ewwel Qorti, ġie lliberat taħt l-artikolu 9 tal-Kap. 152, din il-Qorti rriteniet l-appell ma kienx null minkejja n-nuqqas ta' talba għas-sospensjoni ta' l-esekuzzjoni tas-sentenza. L-appellant odjern għamel riferenza għal sentenza, pjuttost antika, u ċjoe' għas-sentenza tas-17 ta' Mejju, 1924 fil-kawża fl-ismijiet **La Polizia vs Pietro Laus ed.** Din il-Qorti, pero', ma tarax li din is-sentenza għandha b'xi mod tiddisturba

l-gurisprudenza aktar reċenti. Pjuttost din il-Qorti tara li r-raġuni principali għala f'dak il-każ l-appell kien gie ritenut validu minkejja n-nuqqas ta' talba għas-sospensjoni ta' l-esekuzzjoni tas-sentenza kienet peress li l-appellant, ċertu Emmanuele Fabri, kien fl-impossibilita' li jagħmel tali talba "essendo egli in quel giorno detenuto per scontare una pena corporale per una condanna precedente" u għalhekk it-talba ma saritx "non perche' non ne voleva veramente interporre appello ma perche' gli era impossibile fare la domanda per la sospensione della esecuzione della sentenza ai termini di legge, non potendo egli sul momento essere messo fuori di prigione" (Kollez. Deciz. Vol. XXV.IV.1011-1012);

Fil-każ odjern m'hemmx dubbju li l-appellant talab, permezz tal-legali tiegħu, is-sospensjoni ta' l-esekuzzjoni tas-sentenza appena din ingħatat. Għal xi raġuni, pero', fl-atti tal-kawża m'hemm irreġistrat xejn. Il-Qorti hawnhekk tosserva li fl-istess ġurnata li ngħatat is-sentenza meritu ta' dan l-appell, ingħatat mill-istess Qorti u ppresjeduta mill-istess Maġistrat sentenza oħra kontra l-appellant (Appell numru 220/94) u fil-każ ta' din is-sentenza l-oħra t-talba għas-sospensjoni ta' l-esekuzzjoni giet debitament irreġistrata fl-atti. Il-Qorti għalhekk tifhem li dak li gara kien li bi svista t-talba għas-sospensjoni giet irreġistrata biss f'waħda miż-żewġ kawżi li l-appellant, allura imputat, kellu quddiem il-Qorti Inferjuri, u ta' dan in-nuqqas ċertament m'għandux ibati l-appellant. F'dan is-sens kienet ukoll iddeċidiet din il-Qorti fis-sentenza tas-17 ta' Mejju, 1994 fil-kawża fl-ismijiet **Il-Pulizija vs Karl Gialanze** u għalhekk f'dan is-sens din il-Qorti qiegħda tiddipartixxi minn parti mill-konklużjoni raġġunta fis-sentenza fil-kawża fl-ismijiet **Il-Pulizija vs Moses Bugeja u Edward Grech** (deċiża minn din il-Qorti diversament ippresjeduta) ga' ċċitata;

Għalhekk din il-Qorti ser tikkunsidra dana l-appell bhala wiehed regolament intavolat;

L-appellant jilmenta fl-ewwel lok li s-sentenza appellata hija nulla peress li m'hemmx iċċitat l-artikolu tal-liġi li jikkontempla r-reat u dan kif tassattivament rikjest bl-artikolu 382 tal-Kodiċi Kriminali. Fuq dan l-aggravju, l-appellant m'għandux raġun. Is-sentenza appellata ssemmi l-artikoli tal-liġi li, skond l-ewwel Qorti, jikkontemplaw ir-reat li tagħhom l-appellant instab hati u ċjoe' kwantu għall-ewwel imputazzjoni l-artikolu 338 (dd) tal-Kodiċi Kriminali u kwantu għat-tielet imputazzjoni l-artikolu 130(1) tal-Kap. 10. Għalhekk dan l-aggravju qed jiġi respint. Il-Qorti pero' tosserva li l-fatti kif miġjuba fit-tielet imputazzjoni ma fihomx l-elementi ta' l-ebda reat, la dak ikkontemplat fl-artikolu 338(m) tal-Kap. 9, peress li mhux allegat li l-ħsejjes jew l-għajjat sar bil-lejl u lanqas dak ikkontemplat fl-artikolu ċitat fis-sentenza, ċjoe' 130(1), peress li mhux qed jiġi allegat li Francis Scicluna ma kienx munit bid-debita liċenzja tal-Kummissarju tal-Pulizija. Għalhekk fi kwalunkwe każ l-appellant ma setax jinstab hati tat-tielet imputazzjoni u ser jiġi lliberat minnha;

Kwantu għall-ewwel imputazzjoni, għalkemm din il-Qorti diffiċilment tbidel l-apprezzament tal-fatti magħmul mill-ewwel Qorti, f'dan il-każ u wara li hasbet fit-tul jidhrilha li din l-ewwel imputazzjoni ma tirriżultax sodisfaċentement ippruvata;

Għal dawn il-motivi, din il-Qorti tilqa' l-appell u konsegwentement tirriforma s-sentenza appellata billi filwaqt li tikkonfermaha f'dik il-parti fejn illiberat lill-appellant mit-tieni imputazzjoni, tħassarha u tirrevokaha fil-bqija u konsegwentement

tillibera lil Francis Scicluna minn kull imputazzjoni u piena.

